



www.oljan.fo

Jan Müller

20 - 08 - 2012

Kinesiskur sendiharri vitjar í Føroyum

Nýggi kinesiski sendiharrin í Danmark er komin á vitjan í Føroyum. Hetta er hansara fyrsta vitjan her og við sær hevur hann trý embætisfólk frá kinversku sendistovuni í Keypmannahavn. Sum skilst hevur hann havt fund við Kaj Leo Johannessen, lögmann og hevur í morgun vitjað hjá Bakka frost. Seinnapartin hevur hann verið á fundi við Kára Højgaard, landsstýrimanni, Sendiharrin skal vera í Føroyum í fýra dagar og hevur hann havt eitt serligt ynski um at vitja eitt nú Vestmannabjørgini. Oljan.fo skilur, at sendiharrin, sum er sendiharri fyri allan Ríkisfelagsskapin, ætlar sær í næstum at vitja í Grønlandi eisini. Annars hava kinverjar nú í eina tíð verið rættiliga nögv frammi við royndum sínum at gerast meira sjónligir í hesum partinum av Europa og ikki minst Arktis. Nakað herfyri vitjaði ein kinversk sendinevnd Johan Dah, landsstýrismann í vinnulívsmálum og fleiri virki. Hvørvítt kinesiska sendiharravitjanin er ein liður í kinesiska "sjarmuoffensivinum" í Norðuratlantshavi kunnu vit so bara gita um. Áhugavert er annars at staðfesta, at hann kemur til Føroya um sama mundið sum ein kinverskur boripallur "Cosl Pioneer" borar á føroyska landgrunninum. Eisini kann verða lagt aftrat, at føroyskir handverkarar í lötuni eru við at leggja seinastu hond á tveir aðrar kinverskar boripallar av sama slag, sum liggja norskari havn. Myndir - Kinesiski sendiharrin í Danmark er komin á vitjan í Føroyum, um somu tíð sum kinverski boripallurin Cosl Pioneer borar á landgrunninum, og føroyskir handverkarar eru við at gera tveir aðrar pallar av sama slag lidnar í norskari havn.